

స్వార్థబుద్ధి

పూర్వం ఒక దేశాన్ని సర్వజితు డనే రాజు పాలిస్తూ ఉండేవాడు. ఆయన చక్కదనానికి, వివేకానికి నకులుడూ, పరాక్రమానికి అర్జునుడూ, బలానికి భీముడూ, ధర్మబుద్ధికి యుధిష్ఠిరుడూ, దాతృత్వానికి కర్ణుడూ, విరోధులపాలిటి యముడుగానూ, అనాధుల పాలిటి కామధేనువుగానూ, ధర్మనిర్ణయానికి ప్రహ్లాదుడుగానూ ప్రవర్తించుతూ ఆయన చాలా కాలం దేశాన్ని అపూర్వంగా యేలి దివంగతు డైనపమ్మట ఆయన ఏకైక పుత్రుడు తేజస్వి సింహాసనం ఎక్కాడు.

తేజస్వి అల్పవిధాలా తండ్రికి విరుద్ధంగా ఉండేట్టు కనిపించాడు. అమిత చిన్నతనం నించీకూడా అతను విపరీతమైన స్వార్థబుద్ధి ప్రకటించుతూ వచ్చాడు. అతనికి తనేమో తన సౌఖ్యమేమో తప్ప మరొక గొడవే పట్టేదికాదు, ఇతరుల కష్టసుఖాలతో సానుభూతి చూపటం గాని తన కష్టసుఖాలయందు ఇతరులు సానుభూతి చూపాలని కోరటంగాని అతను ఎరగడు. అతను జీవితంలో మరొక ప్రాణికి అణుమాత్రం త్యాగం చూపి ఎరగడు.

అతని ప్రవర్తనను ఏమాత్రం ఇతరులు ఆరికట్టజూచినా అతను సహించలేకపోయ్యే వాడు. "నా ప్రవర్తనవల్ల నేనే నష్టపడేట్టయితే నీ కెందుకూ? లేక నీకే నష్టం వచ్చే టట్టయితే నాకేం?" అని ఖర్కించేవాడు.

ఈ స్వార్థబుద్ధి తప్ప అతనిలో మరేమీ లేదు. ఇతరుల ప్రవర్తనను అతను యేవిధం గానూ ఆరికట్టచూచేవాడుకాదు. ఇతరులమీద అధికారం చెలాయించాలని గాని వారిమెప్పు సంపాదించాలని గాని అతనికి ఉండేదికాదు. అయినప్పటికీ ఆ స్వార్థమే అతనికి పెద్దకళంక మయి ప్రజల దృష్టిలో అతనికి సంపూర్ణమైన గౌరవం లేకుండా చేసింది.

తండ్రి చచ్చిపోయినప్పుడు సింహాసన మెక్కటానికి పట్టాభిషేకం చేసుకోవటానికి తేజస్వి కొంచెం అభ్యంతరం పెట్టాడు. "నాకి ఉద్యోగం అవసరం లేదు. నేను సింహాసనం ఎక్కినట్టుగానే భావించుకుని మీరు రాజ్యాంగం నడపండి!" అని అతను మంత్రితో అన్నాడు.

"అట్లాకాదు, మహాప్రభూ! మీరు సింహాసనంమీద నామమాత్రం ఉంటేనేకాని పరి పాలన సాగదు. మీరు ప్రజలదృష్టికి దేవేంద్రస్థానం. మీరులేకపోతే నే నేమీ చెయ్యలేను." మీరు సింహాసనంమీద ఉంటేరా, బాధ్యతా, భారమూ నేనే వహించి ఎంతపని అయినా చెయ్య గలను. ఈషణ్ణాత్రమైనా శ్రమ కలగనివ్వను." అని మంత్రిగారు బోధ చేసి అతన్ని

పట్టాభిషేకానికి ఒప్పించాడు. తేజస్వి అనుమానిస్తూనే సింహాసనం ఎక్కాడు.

అతని రాజరికం ఎవరికీ తృప్తికలిగించలేదు. ఆస్థాన పెద్దలంతా పెదవులు విరిచారు. అతనికి ఒక విషయమైనా తెలియదన్నారు. రాజరీవి కూడా అతనిదగ్గర లేదన్నారు. అంత సమర్థుడి తరువార ఇంత ఉదాసీనుడూ అసమర్థుడూ రాజుకావటం శోచనీయమన్నారు.

నిజానికి అతనికి చిన్నతనంలో చదువుగాని ఆచారాలుగాని అబ్బలేదు. తను ఎవరో, ఏ ప్రపంచంలో ఉన్నాడో తెలియనట్టు ప్రవర్తించేవాడు. ఆఖరుకు ధర్మశాస్త్రంకూడా అతనికి తెలియదు. న్యాయచట్టమేమిటో న్యాయ నిర్ణయసంప్రదాయం ఎట్లా ఉంటున్నదో అది కూడా అతనికి తెలియదు. తనచుట్టుపక్కల వాళ్ళంతా ఎట్లా జీవిస్తున్నారో, కనీసం అదయినా తెలుసుకోకుండా జీవించగలిగాడంటే తేజస్విని చూసి ఆశ్చర్యపడేవాళ్ళుకూడా లేకపోలేదు.

అతనికి తెలిసిందల్లా ఒకటే — తన సుఖం. దానికోసం అతను చెయ్యి చాచేటప్పుడు తన రీవికే ఆపద కలుగుతున్నదో, సంప్రదాయమే చెడిపోతున్నదో, న్యాయానికే భంగపాటు కలుగుతున్నదో యోచించేవాడుకాడు.

రాజుగారయికూడా తేజస్వి తనవెంట భటులను ఉండనిచ్చేవాడుకాడు. తనకు అవసరంలేని సపర్యలు లాంఛనగా చెయ్యనిచ్చేవాడుకాడు. తనకు ఒంటరిగా ఉండబుద్ధి పుట్టినప్పుడు అందరినీ దూరంగా తరిమివేసేవాడు.

రాజు అసమర్థుడని తేలిపోగానే పెద్దలందరికీ రాజుంటే అలసయిపోయింది. అతనికి ఉత్సవిగ్రహం అని పేరుపెట్టారు. సభకు వచ్చినా, తేజస్వి ఏ చర్చలోనూ ప్రవేశించే వాడుకాడు. అతని తరపున మంత్రిగారే నోరుచేసుకుంటూ ఉండేవాడు. అతని దారిన అతను ఏవైనా పుస్తకాలు చదువుకోవటంగాని, బొమ్మ గియ్యటంగాని, లేకపోతే సింహాసనంలో చేరగిలబడి నిద్రపోవటంగాని చేస్తూఉండేవాడు. నలుగురూ ఏదైనా గంభీర విషయం చర్చిస్తున్నప్పుడు తేజస్వి అకస్మాత్తుగా మంత్రిని పిలిచి "ఎవరినన్నా పాడేవాళ్ళని పిలిపించండి!" అనేవాడు. మంత్రి రహస్యంగా చెవిలో, "ప్రభూ, ఇది సమయంకాదు!" అంటే అతను చివాయిన లేచివెళ్ళిపోయి గాయకులనూ, నటకులనూ అంతఃపురానికే పిలిపించు కునేవాడు. ఆ విధంగా సభ ముగిసేది.

కాని రానురాను ఈ అభ్యాసం తేజస్విలో జాస్తి కావటంవల్ల అతను వెళ్ళిపోయినతర వారకూడా అతను మళ్ళీ త్వరలోనే తిరిగివస్తాడనే మిషమీద చర్చలు సాగించటమూ, సభ ముగించకపోవడమూ ఆచారంగా పరిణమించింది.

* * *

తేజస్వి పరిపాలనలో ఆస్థానం తొల్లి అయినట్టే పరిపాలనకూడా తొల్లి అయింది. మంత్రి అంతులేని అధికారం చలాయిస్తున్నాడు. రాజుగారికి ఆయన ముద్రకూ తేడా లేక పోయింది. ఆస్థానంలో అనేకమంది అధికారంకోసం మంత్రిమీదికి పోటీ రావడంవల్ల కక్షలు

వర్పడినై, మంత్రిగారి విరోధులు అనేకమంది రాజుగారిని తమవైపు తిప్పుకుందామని క్యర్ణ ప్రయత్నం చేశారు. రాజుగారి చెవి కొరకబోయినవారంతా తమ నాలుకలే కొడుక్కొవలసి వచ్చింది.

కాని మంత్రిగారి విరోధులు అంతతో ఓడి కూర్చోక ప్రజల్లో ప్రబోధం సాగించారు. రాజుపట్టి అప్రయోజకుడనీ మంత్రి తనకులేని అధికారాన్నికూడ చలాయిస్తున్నాడనీ వారు జనసామాన్యంలో ప్రచారం ప్రారంభించారు.

నిజానికి ఇది వృథాప్రచారం, ఎందువల్లనంటే, మంత్రిగారు రాజుగారి అధికారకూడా తనమీదనే వేసుకోవటంవల్ల ప్రజలకు కలిగిన నష్టమేమీలేదు. ఈ ఏర్పాటుకు అభ్యంతరం ఏమైనాఉంటే అది రాజుగారికే ఉండాలి. కాని ప్రజలు అట్లా అనుకొని ఊరుకోలేదు. అట్లా అనుకోవటం ప్రజల మనస్తత్వానికి సరిపడదు. రాజుగారి జులుము నవ్యమైనట్టూ, అది రాజుగారివల్ల వస్తేనే తమకు రుచించేటట్టూ, దాన్ని రాజుగారి బదులు మంత్రిగారు అవలంబించగానే తమ జీవితమంతా తలకిందయినట్టూ ప్రజలు భావించారు. ప్రజలలో మంత్రిగారిమీద ఒకవిధమైన ఆవిశ్వాసం బయలుదేరి క్రమంగా ఒక చిన్న ఉద్యమంగా పరిణమించింది. ఈ ఆన్యాయాన్ని సహించలేనివాళ్ళు కొందరు రహస్యంగా ఒక సమాజం అయినారు. మంత్రిగారికి తెలియకుండా వాళ్ళు రహస్య సభలుచేసి కర్తవ్యం ఆలోచించారు.

కాని వేగులవాళ్ళవల్ల మంత్రి ఈ రహస్యోద్యమంగురించి చాలా వివరాలు తెలుసుకుని ఉద్యమానికి తలలుగా ఉన్న నలుగురైదుగురిని రాజద్రోహులకింద విచారణ లేకుండా ఖయిదులో పెట్టించాడు.

మంత్రిగారికి విరుద్ధంగా ఉద్యమం యెందుకు సాగించుతున్నారో ప్రజలకు తెలియనట్టే, ఆ ఉద్యమాన్ని ఎందుకు ప్రతిఘటించుతున్నదీ మంత్రిగారికి తెలియదు; పరిపాలనలో రాజు కల్పించుకోకపోయినప్పుడు మంత్రి రాజుగారి తరపునకూడా పనిచేయటంలో తప్పేమీలేదు. అట్లా చెయ్యకపోయినట్లయితే దేశం ఆరాజకమైపోతుంది.

ప్రజలూ, మంత్రి ఒకరి నొకరు ప్రతిఘటించారు. మంత్రిచేతిలో అధికారం ఉంది. ప్రజలకు విసుగెత్తకుండా వారికి ప్రోత్సాహ మిచ్చి అగ్నిలో ఆజ్యంపోసినట్టు నడుచుకుంటున్న ఆస్థానపెద్దలు మంత్రికి పగవాళ్ళుగా ఉండటంవల్ల ఈ ఘర్షణ నానాటికి తీవ్రరూపం ధరించింది. రెండుపక్షాలూ ఉద్రేకం హెచ్చినకొద్దీ నిజం తెలుసుకునే శక్తి తగ్గిపోయింది.

తన రాజ్యంలో జరుగుతున్న ఈ అల్లకల్లోం తేజస్వి ఎరగడు. ఎవరైనా అతనితో ఆ విషయం పనిపెట్టుకుని చెప్పినా అదంతా మరుక్షణమే నిశ్చింతగా మరిచిపోయి ఉండే వాడు తేజస్వి.

ఈ ఉద్యమానికి నాయకులయినవారంతా క్రమంగా ఖయిదు చేరుతున్నారు. వారిస్థానే క్రొత్త నాయకులు వస్తున్నారు. ఒక్కొక్క నాయకుడి చేతిలో పడి ఉద్యమం ఒక్కొక్క క్రొత్తస్వరూపం పొందుతున్నది. ఉద్యమం వ్యాపించటానికి మంత్రిగారి దౌర్జన్యంతోపాటు

ఆయన కుటుంబంలో ఏడువరాలనుంచి ఉండియుండిన కుళ్ళు యావత్తూ పైకి లాగబడి ప్రచారం పొందుతున్నది. ఉద్యమంలో సానుభూతి ఉన్న వారందరి ప్రాణాలకూ మంత్రి గారు రావణ కుంభకర్ణుల శ్రేణిలో చేరినవాడయి పోయినాడు.

ఉద్యమాన్ని ఆజ్యం పోస్తున్నవారికి ఆశయా లేమీలేవు—మంత్రిగారి మీద విరుద్ధ ప్రచారం తప్ప. వారి మొర ఎవరు విని ఉన్న పరిస్థితులు సంస్కరిస్తారో ఎవరికి స్పష్టంగా తెలియదు. రాజుగారి పినతండ్రిని కాని ఆయన కుమారుణ్ణిగాని రాజుగా చెయ్యట మనేదీ, రాజుగారిని వివాహం చేసుకోమని నిర్బంధించి ఆయనకు కుమారుడు కలగగానే ఆ పిల్లవాణ్ణి రాజు చెయ్యటమనేదీ—రెండు అభిప్రాయాలు ప్రచారంలో ఉన్నాయి. కాని వాటిని సమర్థించేటందుకే ధర్మశాస్త్రంగాని, ఆచారంగాని ఆధారం కనిపించలేదు.

ఆస్థాన పెద్దలు అటు జనంలో కలవరం పుట్టించి ఆ విషయం తెచ్చి తేజస్వికి తెలియజేశారు. తేజస్వి చాలా సౌమ్యంగా “ఎవరెట్టా చేస్తే మనకెందుకు” అని తేల్చేశాడు.

ఎప్పుడైనా రాజుగారు ఒంటరిగా ఉద్యానవనానికి పోతూఉండేవాడు; అతని అంగ రక్షకులు గోప్యంగా అతన్ని అనుసరిస్తూఉండేవారు. ఇట్లా వెళ్ళుతుండగా ఒకనాడు తేజస్విని ఒక పాతికమంది జనం వచ్చి చుట్టుముట్టారు. పాపం వారి యభిప్రాయం తమ ఉద్యమం గురించి రాజుగారికి మనవి చెయ్యాలనే, కాని వారు రాజును చుట్టుముట్టిన మరుక్షణమే రాజు గారి అంగరక్షకులు కత్తులు దూసి ఆ జనంమీద పడి చిత్రవధ చెయ్యసాగారు. పదిమందికి గాయం లయినై. నలుగురు అక్కడే ప్రాణాలు విడిచారు. తేజస్వి కోపం పట్టలేక తన పట్టిచేతులతో బాదాడు.

“మీ రెవర్రా? ఏమి టీ దొర్లనయ్యం?” అని కేకపెట్టాడు.

“ప్రభూ, తమ రాజ్యంలో యెంత కుట్రలు జరుగుతున్నాయో తమ రెరుగరు. మేం సమయానికి కమ్ముకొనకపోతే ఈనాడు ప్రభువుగారు యేమైఉండురో!” అన్నారు అంగ రక్షకులు.

“మీ తలకాయ! వాళ్ళు నన్నేంచేస్తారు! ఎందుకు చేస్తారు? నన్ను చంపితే వాళ్ళ కేమి జరుగుతుంది? మీ రెందుకు నా వెంట తద్దినం. ఘోండి!” అని రాజు గద్దించాడు.

ఈ లోపల అప్పుడే నాలుగువైపులా వార్త వెళ్ళింది, రాజుగారిని రాజద్రోహులు చుట్టు ముట్టి హత్య చెయ్యబోయినారనీ, అంగరక్షకులు సమయానికి అడ్డపడ్డారనీ, రాజుగారు అక్కడి నించి కదిలి నాలు గడుగులు వేసేలోపల అనేక వందలమంది చుట్టుముట్టారు.

తేజస్వి ఇదంతా సహించలేకపోయినాడు. “మీరంతా నన్నెందుకిట్లా చుట్టుముట్టారు? వెళ్ళిపోండి, నాతో మాట్లాడదలచినవాళ్ళు ఇద్దరో ముగ్గురో తోటదగ్గరికి వచ్చి నన్ను కలుసుకోండి!” అంటూ అతను సాగివెళ్ళాడు.

అతను కోరినప్రకారం ఇద్దరు వాక్కురులు తోటదగ్గర అతని దర్శనం చేసుకున్నారు. గారి దొర్లనాలన్నీ అతనికి విన్నవించుకున్నారు. మంత్రిగారు రాజుగారి అధికారం

కూడా చలాయిస్తున్న సంగతి తెలుపుకున్నారు.

“తమరు మా ప్రభువులు మీ రేమన్నా చెయ్యండి. మేం సహిస్తాం; మీకోసం ప్రాణాంర్పిస్తాం; కాని మంత్రిగా రెవరు? శాసనం చెయ్యటానికి ఆయన కేమి అధికారం? యేలినవారు శాసనము చెయ్యటమూ, ఆయన ఆ శాసనాన్ని అమలులో పెట్టటమూ ధర్మం! ఆయనకోసం ప్రాణాలు విడవటం మా ధర్మంకాదు.”

తేజస్వి అంతా విని. “మీరు మూఢులు! లేక అబద్ధాలాడుతున్నారు! మీరు చావటానికి అభ్యంతరం లేకపోయినట్లయితే ఎవరికోసం చస్తేమాత్రం ఏమిటి? నాకోసం చచ్చేకన్న మీరు మంత్రిగారికోసం చస్తే నే నెక్కువ సంతోషిస్తాను. సరా? శాసనం చెయ్యటం నాపల్లికాదు. అది దిక్కుమాలినపని. మంత్రిగారు మంచివారు కనక అది నెత్తిన వేసుకున్నాడు. నామీద ఆధారపడేటట్లయితే మీకసలు శాసనమే అభించదు. మీకు నిజంగా శాసనం కావాలని ఉంటే మంత్రిగారి శాసనం ఆమోదించండి. శాసనం అక్కర్లేదూ? హాయిగా రాజ్యం విడిచి పెట్టిపొండి. అంతేగాని, “మాకు శాసనం కావాలి. అది నువ్వే చెయ్యాలి!” అంటే మాత్రం ప్రయోజనం లేదు. ఇక పదండి” అని తీర్పు చెప్పాడు.

రాజుగారి సమాధానం ఎవరికీ తృప్తికలిగించలేదు. తమ రాజభక్తిని ఆయన తేలిక చెయ్యటం వారికి అగ్రహం తెప్పించింది. కాని రాజుగారికి తిరిగి సమాధానం చెప్పటానికి ప్రజల కేమీ కనిపించలేదు. రాజుగారు కేవలమూ మందమతి కాడేమోనని ఒకరిద్దరు సూక్ష్మబుద్ధులు భావించగలిగారు ఆయన మాటలను బట్టి.

రాజుగారి మాటలు మంత్రిగారి అనుచరులకూ నచ్చలేదు. “రాజుగారు రాజద్రోహానికి దోహదం చేస్తున్నారు. రాజభక్తిని తేలికచేస్తున్నారు!” అన్నారు మంత్రితరపువారు. కాని మంత్రిగారు మాత్రం నవ్వి ఊరుకున్నారు.

త్వరంతోనే ఈ ఉద్యమం అంతరించింది. నాయకులంతా జైలునుంచి విడుదల అయి, మంత్రిపక్షం అవలంబించి పదవులు సంపాదించుకున్నారు. ప్రజలు మంత్రిగారి సంపూర్ణ శాసనానికి అలవాటయినారు.

మంత్రిగారికి కొన్ని కొత్త చిహ్నాలూ, బిరుదులూ ఏర్పాటై. రాజ్యాంగంలో ఆయన స్థానం అగ్రస్థానం ఐంది.

*

*

*

తేజస్వికి ఇరవై ఎనిమిదోవేడు నడుస్తున్నది. ఆతనింకా పెళ్ళి ప్రయత్నం తలపెట్టలేదు. కాని అతను ఇంద్రియాలను కట్టిపెట్టలేదు. అనేక మంది స్త్రీలకు ఆతను దగ్గిరికి చేర్చాడు. పైగా అవినీతి ప్రవర్తనను గోప్యంగా ఉంచటానికి ఆతను ఎటువంటి ప్రయత్నమూ చెయ్యలేదు. ఆతను ఎక్కడ ఉండగా ఎప్పుడు ఏ స్త్రీ ఆతనిదగ్గిరికి వెళ్ళిందో మంత్రిగారిదగ్గర జాబితా ఉండేది.

రాజుగారు స్త్రీ వ్యసనంలోపడి తననూ ప్రపంచాన్నీ కూడా మరిచిపోయారు

స్వార్థబుద్ధి

ఆందోళన చేసినవాళ్లు పొరపాటుపడ్డారు. అతను ప్రపంచాన్ని ఎప్పుడూ ఎరగడు; తన్ను తాను ఎన్నడూ మరవలేదు; అతనికి శ్రీ వ్యసనం కాలేదు. అతనికి ఏ వ్యసనమూ లేదు. ఇతరులకన్న అతనికి శ్రీ వాంఛ అధికంగా ఉండలేదుకాని ఇతరులకన్న అతను శ్రీ నించి ఎక్కువ సుఖం మాత్రం పొందుతూవచ్చాడు.

శ్రీని గాఢంగా ప్రేమించే అపకాశం అతనికి లభించలేదు. ఎందుచేత నంటే అతను తన అవినీతిని గోప్యంగా అట్టే పెట్టకపోవటంచేత. పరువుమర్యాదలు కావలసిన ఉత్తమ శ్రీలు అతన్ని సమీపించటానికి వెనకాడారు. సాహసించి అతని దగ్గిరికి వచ్చిన ఆడవాళ్ళంతా రెండో రకంవాళ్ళే. పైగా అంత స్వార్థపరుణ్ణి మనస్ఫూర్తిగా ఏ శ్రీ ప్రేమిస్తుంది?

ఒకనాడు మంత్రిగారు రాజుగారితో లౌక్యంగా ఈ విషయమై హెచ్చరించాడు.

“తమను ప్రజలు ఆదర్శపురుషుడి కింద స్వీకరించగలిగి ఉండాలి. ‘యథా రాజా తథా ప్రజా’. మీరే ఇట్లా అవినీతిగా ప్రవర్తించితే ప్రజలను పట్టవగ్గాలుండవు!” అని తేల్చాడు మంత్రి.

“నేను చేసేది అవినీతి అయేటట్టయితే నీతి చట్టంలో మార్పులు చేయించండి. ఏమంటే, నేనిట్లాగే కాలం వెళ్ళబుచ్చదలిచాను. ప్రజలంతా నామాదిరిగా ప్రవర్తించితే నష్టంమేమిటో నాకు తెలియకుండా ఉంది. ఏమైనా నష్టం ఉంటే నాకేమీ ఫరవాలేదు.”

“తమరు ప్రభువు. సామాన్యనీతి తమరిని బాధిస్తుందని కాదు. కానీ అవినీతిలోనై నా తమరు కాస్త రసికత్వం చూడాలి మరి! మీ దగ్గిరికి వచ్చే శ్రీలు అంతగా ఘనమైనవాళ్ళు కారేమొనని నా సందేహం.”

“నే నేం చెయ్యను? ఇంతకంటే ఘనమైన శ్రీలు నా దగ్గిరికి వస్తే నాకేమీ అభ్యంతరంలేదు.”

“తమ ధర్మం తమరు మరిచిపోతున్నారు. ఉత్తమజాతి శ్రీలతో వ్యభిచారం చేయ మనే నా అభిప్రాయం కాదు. ఉత్తమ కన్యను వివాహమాడి సంతానం కనటం తమ విధి.”

“వివాహ మాడకుండా సంతానం కనరాదా? నాకు శాశ్వతమైన భార్య ఇష్టంలేదు.” నాకు అవసరం లేనప్పుడు పదలించుకోవటానికి అపకాశం ఉండే తాత్కాలిక వివాహమే నాకు బాగుంది. నా తల్లిదండ్రులు ఒకరినొకరు ఎటువంటి గర్భశత్రుత్వంతో చూసు కునేవారో నే నెరుగుదును. అటువంటి గతి పగవాళ్ళకుకూడా వద్దు.”

మంత్రిగారు విసిగి ఊరుకున్నాడు.

*

*

*

రాజుగారి ఆస్థానంలో ఒక పెద్దమనిషి ఉండేవాడు. ఆయన పది పన్నెండు గ్రామాలు కలవాడు. పయస్సు మళ్ళిన తరువాత రెండో వివాహం చేసుకున్నాడు. కొంచెం తక్కువ కుటుంబానికి చెందినా ఆయన భార్య అతిరూపవతి. వివేకవతి.

ఒకనాడు రాజుగారు ఉద్యానవనంలో పెద్దలందరికీ విందుచేశాడు. ఆ విందుకు పెద్ద

లంతా వచ్చారు. వారితో పైన చెప్పిన, పెద్దమనిషీ అతని భార్యకూడా ఉన్నారు. ఆమెను చూడగానే తేజస్వికి మతిచెడి నట్టయింది. ఇంతకాలమూ తను రహస్యంగా ఆరాధిస్తూ ఉండిన స్త్రీ ఆమెననిపించింది. ఆమె పేరు వాసంతిక అని తెలుసుకున్నాడు.

ఆమె మాత్రం కన్నెత్తి అతనివంకనైనా చూసినట్టులేదు.

వాసంతిక కోసం రాజు తహతహ లాడసాగాడు. ఆమెను ఎట్లా సంపాదించాలో అతనికి తెలియలేదు. అతను తల్లి దగ్గిరికి వెళ్ళి ఆమెను వేడుకున్నాడు, ఒకసారి వాసంతికను పిలిపించ మని. ఆవిడ అతనికి చాలా హితబోధ చేసింది. కాని అతని తల కెక్కలేదు?

“నువ్వు చెప్పే ధర్మం నా కర్థంగాదు. నేను వాసంతికను బలాత్కరించను. ఆమెకూ నాకూ ఇష్టమైతే కూడా ఇతరుల కెందు కభ్యంతరం ఉండాలో నాకు తెలియ టంలేదు!” అన్నాడతను.

ఆరోజు రాత్రి రాజమాత వాసంతికను ఏదో మిష మీగ అంతఃపురానికి పిలిపించింది. ఆనాడు ఆమె భర్తకూడా ఊళ్లో లేడు. ఆమె వచ్చేటప్పటికి పరిచారికలు కూడా ఎవరూ సమీపంలో లేరు.

రాజమాత వాసంతికను ఎంతో ప్రేమతో ఆహ్వానించింది. రెండు నిమిషాలవరకూ స్త్రీ లిద్దరూ ఏదో లోకాభిరామాయణం మాట్లాడిన తరవాత రాజమాత లేచి, “నీ కొక చక్కని మణిహారం చూపించాలని పిలిపించా నమ్మాయి. ఉండు తెస్తాను. అబ్బాయిలో మాట్లాడుతుం ఉండు!” జారుకుంది.

కాని వాసంతిక అబ్బాయికేసి చూడనైనా లేదు. అబ్బాయి కళ్ళు మాత్రం ఆమె సౌందర్యానికి అంటుకుపోయినై. అయిదు నిమిషాలు గడిచింది. వాసంతిక మాటిమాటికి రాజమాత వెళ్ళిన దిక్కే చూస్తున్నది.

తేజస్వి తన ఆసనం మీదినుంచి లేచివచ్చి ఆమె పక్కనే మోకరించి కూర్చుని ఆమె కూర్చున్న ఆసనం మీద చెయ్యివేసి “వాసంతికా!” అన్నాడు.

ఆమె లేచి నిలబడ్డది. కాని రెండో చెయ్యికూడా అడ్డం పెట్టి అతను ఆమెను కదల నివ్వలేదు.

ఆమె మొదటిసారి అతనికేసి చూస్తూ “లేవండి!” అన్నది.

తేజస్వి నవ్వుతూ, “ఆజ్ఞా?” అన్నాడు.

“కాదు.”

“అయితే నువ్వు కూర్చో. ఇది ఆజ్ఞ!”

వాసంతిక కొంచెం ఆలోచించి కూర్చున్నది.

“నావంక చూడనైనా చూడవు. నేను నీ కేం ద్రోహం చేశాను? నిన్ను చూచిన క్షణంనుంచీ నే నింకేమీ చూడలేకుండా ఉన్నానే!”

వాసంతిక మాట్లాడలేదు.

స్వార్థబుద్ధి

“నీ పేరు విన్నప్పుడు నా వళ్ళు పులకరించింది. నువ్వు నా యెడటికి రాగానే మలయమారుతం వీచింది. నీ కళ్ళు చూడగానే స్వచ్ఛ నీలాకాశం కనపడ్డది. నీ పెదవులు చూడగానే మామిడి చిగుళ్ళు స్ఫురించిస్తే. నువ్వు మాట్లాడితే కోయిల పాటలు వినిపించినై. నీ పేరు ఊహించలేకపోయినాను—మందమతిని!”

“ఇదంతా నాతో ఎందుకు చెబుతున్నారూ?”

“ఈ మాటలు వినడానికి నీ కొక్కతైకే అధికారం ఉంది. అందుకని! ఇతర స్త్రీలతో ఎన్నివిధాల సుఖం అనుభవించినా నిన్ను చూసిన ఆనందం కలుగలేదు.”

“ఆ గారేం?”

“నా కిం కేమీలేదు చెప్పటానికి.”

“ఎదుకులేమా? నేనే మీ హృదయలక్ష్మిని! నేను మీ దాన్ని అయినట్టయితే మీరు మరొక స్త్రీని తలవరు! సూర్యచంద్రాదు లున్నంతవరకూ మీకు నా మీది ప్రేమ చలించదు! అదంతా చెప్పరేం?”

తేజస్వి నిట్టూర్చాడు. “నేను మానవమాత్రుణ్ణి. నా అదృష్టానికి పరిమితి వుంది. నిన్ను యావజ్జీవమూ ప్రేమించే అదృష్టం నాకు ఉంటుందా? నాకు నమ్మకంలేదు. రెండు రోజులన్నా గడవకపూర్వమే వెధవ మనస్సు యేదో మిషపెట్టి విరిగిపోతుంది. ఆ తరవాత మరి రెండు రోజులపాటు యేమీ జరగనట్టు నటించుతాం. మళ్ళా ప్రపంచం యథాప్రకారం అవుతుంది. కోయిలకూతలు వినిపించవు. మామిడి చిగుళ్ళు కనిపించవు. మనం మబ్బుల్లో నించి కిందికి దిగి వచ్చేస్తాం,” అన్నాడతను.

వాసంతిక అతనికేసి కాసేపు ఆశ్చర్యంగా చూసింది. తేజస్వి వంచకుడని ఆమె విసి వున్నది గాని అతని వంచన అనుకున్నట్టుగా లేదు.

“అయితేమాత్ర మేం?” అన్నదామె.

రాజు నిద్రమేలుకున్న వాడల్లే ఐ “అంటే?” అన్నాడు.

“ఆడదానికి మగవాడు జరగబోయ్యేదాన్ని గురించి నిజం చెప్పాలని ఏముందీ?— జరిగినదాన్ని గురించి అబద్ధాలు చెప్పినప్పుడు!”

“అంటే నే నిందాకటినించీ నీతో అబద్ధాలాడుతున్నాననా? అబద్ధాలెందుకూ?”

“మీకు నీజంగానే నామీద అంత ఘనమైన అభిప్రాయం కలిగిందనుకోనా?”

“పిచ్చిదానా, నేను చెప్పేమాటలు తప్ప నీ కే మాధారం ఉంటుంది. నా మనస్సు తెలుసుకోవడానికి?”

“పోనివ్వండి మీ మనస్సు తెలుసుకున్నాను. నన్నిక ఏం చెయ్యమన్నారు?”

“అది నీ యిష్టం!”

“మీ అనుజ్ఞ అయితే నేనిక లేస్తాను.”

“దేనికి?”

“ఇంటికి వెళ్ళటానికి.”

రాజు మోకరించిన చోటినించి లేచి ఎడంగా నిలబడ్డాడు.

“మహారాణిగారు నా సంగతి మరిచిపోయి ఉంటారు. నేను వారికోపం చాలాసేపు కని పెట్టుకుని ఉండి వెళ్ళానని చెప్పండి.”

“చెబుతాను.”

వాసంతిక కొంతదూరం వెళ్ళి ఆగి వెనక్కు తిరిగిచూసింది.

“నా ఇష్టంవచ్చినట్టు చెయ్యమన్నారు. నా ఇష్టం వచ్చినట్టు చెయ్యటం లేదు. నేను మరొకరి భార్యను!” అంటూ ఆమె సాగిపోయింది.

ఆమె గడప దాటేవరకూ అతనికి ఆమె మాట సొంతం అర్థంకాలేదు. అతను ఆకస్మికం ద్రేకంతో లంఘించి ఆమె చెయ్యి పట్టుకున్నాడు.

*

*

*

పండువెన్నెల్లో ఇద్దరూ మేడమీద తివాసీలపైన కూర్చున్నారు. కొద్దిగా చెరిగినజుట్టూ వాడిన చెక్కిళ్ళూ, నలిగిన చీరా, స్వర్గం సందర్శించి వచ్చినట్టున్న మొహమూ, కొద్దిగా మూతపడిన కళ్ళూ పెట్టుకుని వాసంతిక అతని ఒళ్ళో అతన్ని పొదువుకుని కూర్చుంది. అతనామెను చిన్నపిల్లను ఊపినట్టు ఊపుతూ ఆలోచిస్తున్నాడు. ఒక గంటకితం ఆ మనిషి ఎవరు తనకు? ఇప్పుడు? ఇంతలో ఆమె తనకింత దగ్గరమనిషి ఎట్లా అయింది? ఆమె ఇతర స్త్రీలమాదిరిగా తనని సుఖపెట్టి ఆగలేదు. తన గుండెను కనబడకుండా నములతున్నది. ఈ క్షణంవరకూ తనలో ఇంత మానవత్వం ఉందని అతనికి తెలియనే తెలియదు.

అతను ఆకస్మాత్తుగా ఆలోచన కట్టిపెట్టి ఆమెను తనవైపు తిప్పుకుని చిన్నపిల్లను పట్టుకున్నట్టు ఎడంగా పట్టుకుని గంభీరంగా, “నువ్వెవరు?” అన్నాడు.

“మీకు తెలీదా?” అన్నదామె బద్ధకంగా నవ్వి అంతకన్న బద్ధకంగా అతనికేసి కళ్ళెత్తి చూస్తూ.

“అదికాదు. ఎవరు నువ్వు? నామీద నీకింత అధికారం ఎవరిచ్చారు — ఎట్లా వచ్చింది? నువ్వు లేకుండా నేనింతకాలం ఎట్లా గడిపాను? ఒక్కసారి ఎక్కణ్ణిచో ఊహించు నా వెనకటి జీవితమంతా కలమాదిరిగా ఎట్లా చెయ్యగలిగావు?”

“నేనెవర్ని అడగను?”

“ఏమని?”

“ఒక సామాన్యపు ఆడదాన్ని పట్టుకుని మీరిట్లా స్వర్గపీఠుల్లో ఎందుకు తిప్పాలి? ఇట్లా పవిత్రమైన ఈ శరీరాన్ని రేపు మళ్ళీ ఒక ముసలాడు ఎవరి అనుజ్ఞ లేకుండా అపవిత్రం చేస్తాడు. మీకు జరిగిందంతా కలగా ఉంది. నాకు జరిగిందంతా పీడకల : పైగా ఆ పీడకల నన్ను వదలిపెట్టదు. నా కోసం అది మా ఇంటిదగ్గర కనిపెట్టుకుని ఉంటుంది. నే నేం చెయ్యాలి?”

భావిని గురించిన ఆలోచన రాగానే రాజు మెదడులో పున్న కవిత్వమంతా విచ్చి పోయినట్టయింది.

“ఈ దౌర్యాగ్యపు పెళ్ళిళ్లు ఏ ఉద్దేశ్యంతో పెట్టి వుంటారు? మంత్రిని కనుక్కుంటాను!” అన్నాడు.

రాజుగారి వాదనకు మంత్రి కంపరవై త్రిపోయినాడు.

“తుచ్చమైన స్త్రీ పురుష సంబంధాన్ని పవిత్రం చేస్తుంది!” అని మంత్రి, “పవిత్రమైన స్త్రీ పురుష సంబంధాన్ని తుచ్ఛం చేస్తుంది!” అని రాజు కాసేపు వివాదించు కున్నారు. పెళ్ళనేది ఉండబట్టే కట్టుబాటూ, సంఘమూ అంటూ ఉందన్నాడు మంత్రి. వివాహంవల్లనే మనిషికి మనిషికి, కుటుంబానికి కుటుంబానికి మధ్య గోడలు ఏర్పడి సంఘబుద్ధి లేకుండా పోతున్న దన్నాడు రాజు.

“వివాహసంస్థ మీ కే మపకారం చేసిందిప్పుడు?” అని మంత్రి అసలు విషయానికి వచ్చాడు.

“మరొకరి భార్యను నేను ప్రేమించాను. ఆ మనిషి తన భర్తనించి విడిపడటం ఎట్లా? వివాహం పవిత్ర మంటారు. ఆమె వివాహం పవిత్రమన్నవాడి నోట పురుగులు పడతై!”

మంత్రి ఆలోచించాడు.

“ధర్మమూ ఆచారమూ ఆ విధంగా ఉన్నై. ప్రభూ! మన మేమీ చెయ్యలేం.”

“పట్టి అర్థంలేని మాట. నేను చేసి చూపిస్తాను.”

“మీరు తొందరపడి ఏమీ చెయ్యకండి!”

రాజు మండిపడ్డాడు.

“నా రాజ్యం ఆమిత అన్యాయంగా ఉందని నాకింతవరకూ తెలియదు. బలవంతుడు బలాత్కారంగా వివాహం చేసుకుంటే అది కూడా పవిత్రమైన వివాహమే?”

“వెనక రాక్షస వివాహాలు కూడా ధర్మసమ్మతంగానే ఉండేవి. కాని రానురాను అటువంటి వివాహాలు రద్దుచెయ్యటానికి ధర్మశాస్త్రం ఒప్పింది. ఈనాడుకూడా పంచనతో జరిగే వివాహాలను రద్దుచేస్తున్నాం.”

“అట్లయితే ధర్మశాస్త్రం ఇవాళనించి ఇష్టంలేని వివాహాలన్నీ రద్దు చెయ్యటానికి ఒప్పుకుంటుందని చాటింపించండి.”

“అట్లా అయితే ఏ స్త్రీ అయినా భర్తతో కాపరం చేస్తుందా?”

“పోనివ్వండి, చెయ్యకపోతే!”

“తమచు—”

“పెళ్ళాలను ప్రేమచేత కట్టేసుకోలేక ధర్మం చెప్పే వెధవలకు శిక్ష కావలిసిందే. ఆ ప్రకారం చెయ్యండి. మీకు చాతకాకపోతే నేను స్వయంగా చేయిస్తాను. నే నివాళి

సభలో ఈ విషయం మాట్లాడుతున్నాను.”

రెండు వందలమంది సభ్యులు. ఆందులో తార్కికు లున్నారు. పండితు లున్నారు. కాని రాజుతో ఒక్కరు వాదించలేకపోయినారు. కేవలమూ నాస్తికుడైనవాడితో ఎట్లా వాదించటం?

“భార్యా భర్తలలో ఎవరికి ఎవరిమీద అసంతృప్తి కలిగినాసరే, ఆ వివాహం రద్దు చెయ్యవచ్చునని మా శాసనం. దీనికి పండితులంతా ఆమోదించారని మేము అభిప్రాయపడు తున్నాం!” అంటూ రాజు సభలోనించి లేచి వెళ్ళిపోయినాడు.

*

*

*

ఈ విడాకుల శాసనం అమలులోకి రాగానే సంఘం మంత్రిగారనుకున్నంతగా అల్ల కల్లోలంకాలేదు. దీన్ని సహాయం చేసుకుని ఎంతోమంది తమ భార్యలనూ భర్తలనూ వదిలించుకోవటానికి త్వరపడలేదు. ఈ శాసనం ఉపయోగపరుచుకున్న కొద్దిమందికూడా విశేషం మర్యాదస్తులూ నీతిపరులు కాకపోవటంచేత ఇది నీతిగలవాళ్ళకు పనికివచ్చే శాసనం కాదనే అభిప్రాయం ప్రజల మనస్సులో కలిగిపోయింది. అదికూడా కాక ఒకసారి భార్య లనూ భర్తలనూ వదిలేసిన వాళ్ళలో కొందరు తిరిగి వివాహం జోలికిపోక స్వేచ్ఛగా తిరగసాగారు.

ఈ జాతిలో చేరింది వాసంతిక.

“ఈ దిక్కుమాలిన శాసనం వివాహం యొక్క పవిత్రత పాడుచెయ్యటానికి, అవి నీతి ప్రచారం చెయ్యటానికి వచ్చింది.” అని రహస్యంగా పెద్దలంతా విమర్శించారు. విడా కులు ఇవ్వటం, భరించవలసిన సాంఘిక దురాచారంగా పరిణమించింది.

కాని ఈ శాసనం మూలంగా రాజుగారిమీద అనేకమందికి అభిప్రాయం కూడా మారింది. ఆయన ఆస్థానంలో వున్న యావన్మందితోనూ ఎట్లా తర్కించిందీ వారికి తెలిసి పోయింది. వారీ విడాకుల శాసనాన్ని ఆమోదించారు.

వాసంతికా తేజస్వుల ప్రణయాన్ని ఒక ఆస్థానకవి గంగతో పోల్చాడు. అది ఎత్తున హిమాలయ పర్వతాలమీద ఒక చీకటి గుహలో రహస్యంగా చిన్న జలగా బయబుదేరింది. అక్కడినించి శరవేగంగా అమిత దూకుడుతో రాళ్ళూ రప్పలు లక్ష్యం చెయ్యకుండా పరిగె త్తుతూ వచ్చి అంతకంతకూ మహాప్రవాహమై సమప్రదేశం ప్రవేశించిందట. ఆ తరవాత అది గంభీరమైన వాహిని అయి ఇతర నదులనుకూడా తన గర్భంలో ఇముడ్చుకొని తను వెళ్ళినంతమేరా భూదేవిని పవిత్రమూ, సారవంతమూ చేస్తూ అపారజలాశయమై సముద్రుడి కేసి వెళ్ళిందట. మానవజాతి అందులో స్నానం చేసి ధన్యురాలై నదట.

వాసంతిక రాజుకు సంతానాన్ని కన్నది. ఉద్రేకంతో ప్రారంభమయిన వారి బంధం ఉద్రేకం వెనకబడ్డ తరవాతకూడా నిలిచిపోవటమే కాక మరింత ధృఢమై చలనం లేనిదిగా పరిణమించింది. రాజుగారు ఆమెను వివాహంమట్టుకు చేసుకోలేదు.

వివాహ విషయమై రాజుగారి పూర్వపు అభిప్రాయం మారనేలేదు. తనకూ వాసంతి కకూ ఆమె పిల్లలకూ ఉన్న సంబంధాన్ని ఎవరూ గౌరవించటం లేదని అతను గమనించాడు.

ఒకనాడు వాసంతికాదేవి తన యిద్దరు పిల్లలతోనూ తోటలోవున్న రాజును చేరబోతూ ఉండగా మధ్యదారిలో ఒక చిత్రమైన సంఘటన జరిగింది. ఒకచోట కొందరు గుంపు కూడారు. అదంతా కుమ్మరవాళ్ళ గూడెం. ఒక ముసలికుమ్మరి పదహారేళ్ళ కూతుర్ని తన యింటిబయట వడేసి చావకొడుతున్నాడు. ఆ పిల్ల చూసేవాళ్ళ గుండెలు కరిగేటట్టు యేడుస్తున్నది. కాని అక్కడ చేరినవా రెవరికీ హృదయా లున్నట్టు కనిపించలేదు. తండ్రిని వారించా లనిగానీ. కూతురికి అడ్డం వెళ్ళాలనికానీ ఎవరూ ప్రయత్నించటంలేదు.

ఈ దృశ్యం వాసంతిక కళ్ళపడ్డది. ఆమె తన బండిని ఆపుదలచేసి కుమ్మరివాణ్ణి పిలిపించి. “నీకు బుద్ధిలేదురా, పశువా? ఎందు కా పిల్ల నట్లా చంపేస్తున్నావు” అని అడిగింది.

“చూడండమ్మా? ఈ లంజతొత్తుది పెళ్ళి పెటాకులు లేకుండానే కడుపు చేసు కూర్చుంది గదా, నా పరువేం కావాలి?”

వాసంతిక నోటమాటరాలేదు. ఆమె హృదయం భరించరాని విషాదంతో నిండి పోయింది. ఆమె తోటకు చేరగానే ఆ విషాదం గమనించాడు రాజు.

“ఏం జరిగింది? అంత దిగులుగా ఉన్నావేం?”

“మొగుడు లేకుండా పిల్లలను కన్నందుకు మా నాన్న నన్ను వీధిలో కిడ్చి తన్నితే నా కెట్లా ఉంటుందో నే నింకకుముందే తెలుసుకున్నాను.”

వివరాలన్నీ తెలుసుకుని రాజు మండిపడిపోయినాడు. ప్రజలు మాధులుగా ఉండటానికి అతని కేమీ అధ్యంతరం లేదుకాని ఆ మూఢత్వం తన సుఖానికి అంతరాయం కలిగించటం ఆ స్వార్థపరుడి దుర్భరమయింది.

“పెళ్ళిళ్ళు రద్దుచెయ్యమని రేపు చాటించంచండి. ఇకముందు పెళ్ళి అనేది జరగరాదు. ఇష్టం ఉన్న స్త్రీ పురుషులు ఒకచోట వుండవచ్చును. స్త్రీ పురుషులకు ఒకరిమీద ఒకరికి ఏ అధికారమూలేదు. ఏస్త్రీ కన్నపిల్లలు ఆ స్త్రీ పిల్లలే. ఇప్పటివరకూ ఇది ధర్మంకింద పరిగణించబడటం లేదల్లే ఉంది. నా రాజ్యంలో తల్లులు తమ పిల్లలను రహస్యంగా హత్య చెయ్యవలసిన స్థితితోనూ గర్భస్రావాలు చెయ్యవలసిన స్థితితోనూ ఉంటున్నారని తెలిసింది. ఇకముందు అటువంటి ఆవశ్యకతలేదు.”

“వివాహాలు రద్దుచెయ్యడం సాధ్యమా ప్రభూ?”

“ఎందువల్ల కాదా?”

“ఎవరు ఎవరిపిల్లలో ఎట్లా తెలియటం?”

“వివాహం లయితే తెలుస్తున్నదా? మీ తండ్రి ఎవరో మీకు తెలుసునా? నా తండ్రి ఎవరో నే నెరగను. పిల్లలంతా తల్లుల సంతానరి. వివాహమంటూ ఉన్నంతకాలమూ ఆ

రహస్యం ఎవరికీ తెలిసేటట్టు కనిపించదు. ఇకముందు బాగా తెలుస్తుంది. దయచేసి నేను చెప్పిన ప్రకారం శాసనం చెయ్యండి !”

మంత్రి మారు మాట్లాడలేదు. కాలాని కేదో తిప్పలు వచ్చిన వని ఆయనకు తోచింది. కొత్తశాసనం విన్న తరువాత ప్రజలకుకూడా అట్లాగే తోచింది.

ఈ శాసనం అమలులోకి రాగానే దేశం అట్టుడికినట్టు ఉడికిపోయింది. ఈ శాసనాన్ని ఆధారం చేసుకుని కొందరు స్త్రీలు సాహసించి తమ భర్తల ఎదటనే పరపురుషుల స్నేహం ప్రారంభించారు. అది సహించలేని ఇద్దరు ముగ్గురు భర్తలు భార్యలను హత్య చేసేశారు.

ఈ విషయం మంత్రిగారు రాజుతో చెబితే, రాజు "నాకేమిటి? హత్యలు జరగనీ. ఎవరి మూఢత్వానికి వారు ఆ మాత్రం నష్టమైనా పొందకుండా ఎట్లా? నా శాసనం తిరగదు. అన్నాడు.

పూర్వపు భర్తల అసూయకన్నకూడా తీవ్రసమస్య మరొకటి దేశంలో బయలు దేరింది. ఆ స్త్రీ యొక్క ఆర్థిక సమస్య. పితృదేవతలకు ఊర్ధ్వలోకాలిచ్చే మిషమీద జరుగుతున్న వివాహాలు స్త్రీయొక్క ఆర్థిక సమస్యను పరిష్కారంచేస్తూ వచ్చినై. ఇప్పుడు స్త్రీలూ పిల్లలూ ఎండిన చెరువులో జలచరాలల్లే బయటపడిపోయినారు. వేశ్యావృత్తిచేసి మగవాళ్ళ ధనాన్ని సంపాదించటంతప్ప వారి కిప్పుడు మార్గంలేదు. ఇందులో అందరికీ సమానమైన ప్రావీణ్యత లేకపోవబంచేత ఎక్కువమంది స్త్రీలకు జీవితం దుర్భరమయింది. పిల్లలు అందరికీ బరువైనారు. స్త్రీల ఆత్మహత్యలూ, శిశుహత్యలూ, భ్రూణహత్యలూ జాస్తి అయినై. వివాహం తీసేసి రాజు లోకానికి ఏబాధ తొలిగించుదా మనుకున్నాడో ఆబాధ పదింత లయింది.

ఇదంతా మంత్రిగారు మొరపెట్టుకుంటే రాజు వినిపించుకోలేదు; మామూలుప్రకారం "అదంతా నా కేమిటి?" అన్నాడు.

సంఘం ఎటువంటి శాసనానికైనా అలవాటు పడింది. కొద్దికాలంలో వివాహం ఎరగని సంఘం ఒకటి దేశంలో వేళ్ళుపాకింది. స్త్రీలు పూర్వం పాతివ్రత్యం అభ్యసించినట్టు ఇప్పుడు శృంగారం అభ్యసించారు. ఏ ఆడదాన్ని కదిలించినా రసికత్వంలో ఆరితేరినదే. ఆస్తులన్నీ క్రమంగా వాళ్ళకు సంక్రమించిననై. మంత్రిగారు దూరం ఆలోచించలేదుగాని ఇట్లా జరగ కుండా ఉండటం అసంభవం. భార్యాబిడ్డలు లేక రెక్కలమీద జీవించగల మగవాడు ఆస్తి కోరడు. ధనం నిలవచెయ్యటానికి ప్రయత్నించడు. అతనికి అన్నింటికన్నా ముఖ్యంగా కావలిసింది స్త్రీ. వెనకటి రోజుల్లో ఎంత ఆస్తిపరుడైనా తన భార్యవల్ల ఎంత సుఖం ఉంటే అంతకే నోచుకునేవాడు. ఇప్పుడు అట్లాకాదు. డబ్బు పెట్టినకొద్దీ ఎంత సుఖమైనా ఉంది. ఆ డబ్బుకు మరొక ప్రయోజనం లేదు కూడానూ. చాలా త్వరలోనే మగవాళ్ళ ఆస్తులన్నీ ఆడవాళ్ళపరం అయినై. అందువల్ల మగవాళ్ళకు కలిగిన నష్టం ఏమీ లేకపోగా ఆడవాళ్ళ ఆర్థిక సమస్య పరిష్కారం అయింది. వెనకటిరోజుల్లో ఆస్తిపరుడు తన ఆస్తిలో వేశ్యకు

స్వార్థబుద్ధి

ఒకభాగం ఇచ్చినా పెద్ద తప్పుగా పరిగణించబడేది. ఎందుచేతనంటే ఆ ఆస్తి అతని పిల్లలు తరతరాలా అనుభవించవలసినది. ఆ ఆస్తి కొంత పోగొట్టి ముందు రాబోయే తరాలవారందరికీ ద్రోహం చేసినవాడైనాడు; వేశ్యతో సంపర్కం పెట్టుకుని భార్యకు ద్రోహం చేసినవాడైనాడు.

సాంఘికమైన ద్రోహానికి అవకాశం తగ్గటంవల్లా, ఆస్తి, సంపాదనా కూడా ఒకరికే (మగవాళ్ళకే) ఉండకపోవటంవల్లా వెనకటికన్న ఇప్పుడే సంఘం బాగుందని చాలామంది బుద్ధిమంతులు అభిప్రాయపడ్డారు.

*

*

*

రాజుగారికి నడివయస్సులో ఒక విచిత్రమైన సౌఖ్య దాహం పుట్టుకొచ్చింది. ఆయనకు జీవితంలో చింత తక్కువై సుఖాలు ఎక్కువవుతున్నకొద్దీ ఈ దాహం జాస్తి అవుతున్నట్టు కనిపించింది.

తను బయటికిపోతే అంతమంది దరిద్రులూ రోగులూ ఎందుకు కనిపిస్తారూ? వీధులు అంత అసహ్యకరంగా ఎందుకుండాలో? మురుగూ, దుర్గంధమూ దేనికి! తను వెళ్ళిన చోట నల్ల పోట్లాటలో, ఏడుపులో ఎందుకు వినిపించాలో?

“ఇదంతా నేను సహించను. దీనికంతకూ ఏదైనా ఏర్పాటు చేయించాలి. నేను పరిశుభ్రంగా ఉండటం ఎంత అవసరమో నాకు పరిశుభ్రమైన వాళ్ళు కనిపించటంకూడా అంత అవసరంగా కనిపిస్తున్నది!” అన్నాడు రాజు ముసలిమంత్రితో.

“లోకంలో ఉన్న పాపాన్ని మనం ఎట్లా తీసివెయ్యగలం ప్రభూ?” అన్నాడు మంత్రి.

“మీ అసమర్థత నాకు ఆశ్చర్యం కలిగిస్తున్నది. ఈ గుడ్డివాళ్ళూ, కుంటివాళ్ళూ, కుష్టువాళ్ళూ, తిండి గుడ్డకూ లేనివాళ్ళూ వీధుల్లో కనపడకుండా శాసనం చెయ్యండి; లేక పోతే వాళ్ళను పట్టుకుని ఉరి తీయించెయ్యండి! ఏదో ఒకటి చెయ్యండి! వెంటనే ఇళ్ళముందరి భాగాలు శుభ్రంగా అట్టిపెట్టుకోనివాళ్ళను శైదు చెయ్యండి. మురికిప్రదేశాలన్నీ శుభ్రం చేయించండి. ఎవరూ బిగ్గిరిగా పోట్లాడకూడదనీ బిగ్గిరిగా ఏడవకూడదనీ శాసనం చేసి, అందుకు గాను ఉద్యోగస్తులను ఏర్పాటుచెయ్యండి. ఎవడైనా తనపని సరిగా చెయ్యకపోయినట్లయితే తల తీయించేస్తాను. పని సరిగా జరుగుతున్నదో లేదో నేను స్వయంగా రాజ్యమంతటా తిరిగి విచారిస్తాను.”

ముసలిమంత్రికి గుండె దడదడలాడింది. ఈ రాజుతో ఆయన ఇరవై సంవత్సరాలనించీ ఎట్లాగో నెగ్గుకొస్తున్నాడు. కాని రాజు మరుక్షణంలో ఏమీ ఆజ్ఞాపిస్తాడో ఆయన కినాటికీ తెలియదు.

“చిత్తం. క్రమంగా మీరు చెప్పిన ఏర్పాట్లన్నీ చేస్తాను.”

“వారంరోజులు గడం విచ్చాను!” అన్నాడు రాజు.

సరిగా మళ్ళీవచ్చే ఆవారనాటికే రాజు, వాసంతికావేవిని పిల్లనూ వెంటపెట్టుకుని రాజ్యమంతా తిరిగిరావటానికి బయలుదేరాడు.

రాజనగరు యావత్తూ చిన్న స్వర్గంగా తయారై ఉంది. రాజు సంతోషించాడు. కాని ఇతర పల్లెలూ ప్రదేశాలూ చూసేటప్పటికి ఆయన ఆగ్రహం పట్టలేకపోయినాడు. కొత్తగా నియమించబడిన ఉద్యోగస్తులు చెమట ఓడ్చి పనిచెయ్యటమే కనపడ్డదికాని వరితాళు లేవు.

ఒకచోట ఒక ఇంటిముందర ఇద్దరు రోగులను రాజభటులు వీధిలోకి ఈడ్చి కొరడాలతో చావగొట్టుతున్నారు. వాసంతికావేవి ఆ దృశ్యం చూడలేకపోయింది.

రాజు బండి ఆపి దిగి భటులను సమీపించి, "ఎవర్రా మీరు? ఏం చేస్తున్నారు?" అని గర్జించాడు.

"చూడండి, మహాప్రభో! వీళ్ళు రోగస్తులు. వీధులవెంట తిరిగి అడుక్కుంటున్నారు."

"అయితే?"

"న్యాయ ప్రకారం వీళ్ళని ఉరి తియ్యాలి. అంతపని దేనికని భయాన చెప్పి చూస్తున్నాం."

వాళ్ళని దయతో ఉరి తియ్యటంకన్న నిర్ణయంగా కొరడా దెబ్బలు కొట్టటం మీ బుద్ధికి ఘనంగా తోచిందా? నా శాసనం ఇట్టా పాలిస్తున్నారా పశువుల్లారా?"

రాజు దండితులవంక తిరిగి, "మీరు రోగం ఎందుకు నయం చేసుకోరాదా?" అని అడిగాడు.

"ఆగర్బదరిదులం మా కెవరు మందిస్తారు. తండ్రి? నలుగుర్ని అడుక్కోకపోతే మే మెట్లా జీవించగలం?" అని వాళ్ళు సమాధానం చెప్పారు.

రాజు తన రాజ్యంలో ఉన్న దారిద్ర్యం చూస్తూ వస్తున్నాడు. ఆయన ఇప్పుడు అకస్మాత్తుగా తన రాజ్యపర్యటనం కట్టిపెట్టి తన నగరానికివచ్చేసి మంత్రిగారిని పిలిపించాడు.

మంత్రిగారు వచ్చి "ఏమిటి సెలవు?" అన్నాడు.

"నా రాజ్యంలో ఇంత దారిద్ర్యం ఎందుకున్నది? అందరికీ సరిపడా ధాన్యమూ, గుడ్డలూ లేవా?"

"ఉండకేం. ప్రభూ? అందరికీ డబ్బులేదు."

"ఎందుకు లేదు?"

"డబ్బు సంపాదించటం అందరికీ సాధ్య మవుతుందా? పని చెయ్యని సోమరు లెంతమంది లేరు?"

"నేను పనిచెయ్యని సోమరిని కానా? నాకు దారిద్ర్యం లేదేం? అయినా డబ్బున్నవా

స్వార్థబుద్ధి

రెవరూ పనిచెయ్యగా నేను చూడలేదు. రోజల్లా కష్టపడి పనిచేసేవాడి దగ్గర డబ్బున్నట్టు కనిపించటమూ లేదు. అసలు డబ్బునేది లేకపోతే ఏమిటి నష్టం ?”

“ఏదైనా కావాలంటే ఎట్లా కొనుక్కుంటారు ?”

“కొనుక్కోలేకపోతే ఊరికే తీసుకుంటారు.”

“ఎవరిస్తారు. ప్రభూ?”

“ఒక రిచ్చేదేమిటి ? చెరువులో నీళ్లు ఎవరిస్తున్నారు ? అందులో నీకు కావలసినంతే నువ్వు తాగుతున్నావు. ధాన్యమైనా అంతే. మనకక్కర్లేని ధాన్యం మరొకరికి ఇవ్వక ఏం చేస్తాం ? డబ్బుకు ప్రచారం లేకుండా శాసనం చేయించండి !”

“అన్నీ ఊరికే వచ్చేటట్టయితే ఎవరై నా పనిచేస్తారా?”

“ఎవరూ పనిచెయ్యకపోతే ఏదీరాదు. నేను చెప్పిన ప్రకారం శాసనం చేయించండి.”

* * *

డబ్బుకు విలవలేదనీ క్రయవిక్రయాలు జరగరాదనీ చాటింపు జరగగానే దేశం అల్లకల్లోలమై పోయింది. ఈ వార్త బీదలకూ భాగ్యవంతులకూ కూడా ఆదుర్దా కలిగించింది. “సిరిసంపద అన్నీ ధనికులకే ఉన్నై; క్రయ విక్రయాలు లేకపోయినా వారికి నష్టం లేదు. మనపని సున్నా అయింది” అనుకున్నారు బీదలు. “మన డబ్బులూ విలవలేనిదైపోతే మన మొందుకూ కొరగాం” అని దిగులు పడ్డారు భాగ్యవంతులు.

పెద్దలంతా రాజుగారి ఈ శాసనంమీద ఉద్రేకపూరితమైన చర్చలు చేశారు. “రాజు గారికి మతి చెడిపోయింది !” అని వారంతా ఏకగ్రీవంగా ధృవపరిచారు.

దరిద్రులు తండోపతండాలుగా వచ్చి రాజభవనం చుట్టుముట్టి “మా గతి ఏమిటి ప్రభూ?” అని గోలపెట్టారు.

“మీరు దేనికి ఇక బాధపడవద్దు. నేను కొందరు ఉద్యోగస్థులను నియమిస్తున్నాను. మీరు పండించే ధాన్యమూ తయారుచేసే వస్తువులూ అన్నీ తెచ్చి వారికి వప్పజెప్పి చారి నడిగి మీకు కావలసి నవస్తువులు పుచ్చుకోండి. అవసరమైన సహాయం పొందండి. మీకేమేం పనులు చాతనవునో మీ పేర్లేమిటో ఇదంతా నా ఉద్యోగస్థులకు వచ్చి చెప్పుకోండి. మీ రడిగినవన్నీ వాళ్ళుచేస్తారు” అని రాజు సమాధానం చెప్పాడు.

అప్పటికి ప్రజలకు తృప్తి కలగలేదు. రాజుగారి అభిప్రాయం అందరికీ అర్థంకాలేదు. కాని రాజుగారియందు విశ్వాసం ఉంచి వాళ్ళు తమ తమ పనుల మీద వెళ్ళిపోయినారు.

ఈ కొత్త యేర్పాటుతో దేశం బాగుపడుతుందని ఒక అభిప్రాయమూ, ఇదంతా విలయానికే వచ్చిందనే మరొక అభిప్రాయమూ తీవ్రంగా ప్రచారం అవుతున్నై.

ఈ రోపల రాజనియోగులు తలా ఒక పల్లె పంచుకుని వృత్తులవారీగా మనుష్యుల పేర్లూ, వారి శక్తి సామర్థ్యాలూ జాబితాలు తయారు చేస్తున్నారు.

ఊరూరా భజానాలు తయారవుతున్నై. ఏ వూరిలో తయారయే సంపద ఆ వూరి

ఖజానాకు చేరుతుంది. ధాన్యమూ, బట్టలూ, చెప్పలూ, చెంబులూ, కొయ్యసామగ్రి మొదలైన రకరకాల వస్తువులన్నీ జాబితా వెయ్యటం ఖజానాదారు పని. ఊళ్లీవాళ్లంతా ఖజానాకు వచ్చి తమకు కావలసిన వస్తువులు ఖజానాదారు నడిగి తీసుకుపోవాలి. ఏ వదార్లంగానీ సమృద్ధిగా ఉన్నప్పుడు ఆ వృత్తివారు శలవు తీసుకుని విశ్రాంతి తీసుకోవచ్చును. లేదా ఇష్టమైతే ఇతర పనులు చేసేవారికి సహాయం చెయ్యవచ్చును. వారాని కొకసారి ప్రతి ఖజానా తాలూకు జమా ఖర్చులూ రాజనగరం వెళ్ళాలి. ఒక ఖజానానించి మరొక ఖజానాకు వస్తువులను మార్చవలసిన అవసరం ఉన్నప్పుడు రాజనగరంనించి ఆర్డరు వస్తుంది.

ఇళ్ళుకట్టేవాళ్ళూ చైద్యులూ మొదలైనవాళ్ళూ ఇల్లిల్లా తిరిగి ఎవరెవరికి ఏమేమి కావాలో కనుక్కుంటూన్నారు.

తాత్కాలికంగా సంఘంలో కలిగిన తారుమారు చూసి కొందరు తలలు పంకించారు. ఏ చీకూ చింతా లేకుండా ఇంట్లో కూర్చుని హాయిగా కాలం గడిపిన పెద్దలు ఖజానాదారు—మామూలు ఉద్యోగస్తుడు—దగ్గిరికి వెళ్ళి “దేహి” అని అడగవలసి వచ్చింది! “దేహి” అని అడిగినా చేతుల్లో ఎర్రవగానీ పడని అసంఖ్యాకుల సంగతి ఎవరూ విచారించలేదు.

“సున్నం కొడుతున్న ఇల్లు. తొందర పడకండి కాస్త ఓపికపట్టండి!” అన్నారు కొందరు బుద్ధిమంతులు.

కాలక్రమాన సంఘంలో మళ్ళీ కుదురుబాటు కలిగింది. దేశంలో దరిద్రం లేకుండా పోయింది. మంత్రి చాలా పొరపాటుపడ్డాడు. తమ కోసం తాము పాటుపడినప్పటికన్న సంఘంకోసం జనం మరింత ఎక్కువగానూ బాగానూ పాటుపడగలిగారు. దరిద్రుడు పూర్వం చెయ్యవలసి వచ్చే చాకిరికి అంతూప్రొంతూ ఉండేది కాదు. ఇప్పుడు సంఘం చాకిరి చాలా పరిమిత మయింది. అన్నిరకాల వాళ్ళకూ బోలెడంత విరామమూ విశ్రాంతి దొరికింది. వెనకటి ఆర్థికపరిస్థితుల్లో సంఘానికి ఎందుకూ పనికిరాట్టు కనపడిన వ్యక్తులు అనేకమంది ఈ ఏర్పాటువల్ల సంఘానికి చాలా ఉపయోగపడగలవారయినారు. డబ్బు మాయం కాగానే మనుష్యుల్లో గుత్తంగా ఉన్న శక్తి యావత్తూ ఒక్కసారిగా బయటికి వచ్చినట్టయింది.

సోమరితనానికి రాజుగారు శిక్ష ఏమీ విధించలేదు. కాని సోమరితనం సంపూర్ణంగా అడుగంటింది. దేశ సంపదను అభివృద్ధిచేసే ప్రయత్నం ప్రతివాడి స్వంత పనీ అయింది. అందులో అడుగున చిక్కినవాడు సంఘంలో అడుగున చిక్కినవాడయినాడు. సంఘంలో డబ్బు సంపాదించటమే ప్రతివాడికి స్వంతపని అయినంత కాలమూ అందులో వెనకపడినవాడు సంఘంలో వెనకపడినట్టే.

డబ్బు సంపాదించటం మానవుడి ఆశయం అయినంత కాలమూ కుయుక్తులకూ, లంజరికానికి, చోరత్వానికి, సమస్త పాపాలకూ అవకాశం ఉండింది. కాని సంపద కుయుక్తులతోనూ, లంజరికం తోనూ చొర్యంతోను పెంపొందేదికాదు. ఇందువల్ల కొంత సత్కర్మకూడా

స్వార్థబుద్ధి

నశించింది. దాతృత్వమూ, తక్కువవాళ్ళయందు సమభావమూ వాత్సల్యమూ మొదలై నవి నశించినై. కాని ఈ పుణ్యా లన్నీ మనిషి అహంకారాన్ని తృప్తిపరిచేవే కాని నిజమైన పుణ్యాలు కావనే అభిప్రాయం బుద్ధిమంతులలో మొదటినించీ ఉంటూనే ఉండింది. తనది ఉత్తమ కులమని ఒప్పుకుంటే తక్కువ కులంవాళ్ళయందు సమయోచితంగా దాక్షిణ్యం చూపటానికి చాలామందికి అభ్యంతరం ఉండదు!

దారిద్ర్యం తొలగగానే జనంయొక్క ఆయురార్యోగాలు జ్ఞాస్తి అయినై. దారిద్ర్యం వ్యక్తికి సంబంధించినది కాదు, సంఘానికి సంబంధించినది. సమస్త అజ్ఞానమూ రోగాలూ దారిద్ర్యం మూలంగానే కలుగుతై. ప్రభుత్వం దారిద్ర్య సమస్యను పరిష్కరించుకునే బాధ్యత వ్యక్తులకు పదిలి రోగాలనూ అజ్ఞానాన్నీ కట్టుబాటులో ఉంచటానికి చేసే ప్రయత్నాలు హాస్యాస్పదంగా ఉంటై.



తేజస్వి వృద్ధుడైపోయినాడు. కాని ఆయన హృదయం ఇంకా యవ్వనంలో వుంది. ఆయన స్వార్థబుద్ధి సంపూర్ణంగా తృప్తిపడింది. ఎక్కడి కెళ్ళినా ఆయనకు స్వర్గమూ, దేవతలూ కనిపిస్తూ ఉంటారు. ఆయనకు ఏ కారణంవల్లగానీ ఎటువంటి బాధ లేదు.

మంత్రిగారి మరణానంతరం ఆయన మళ్ళా మంత్రిని పెట్టుకోలేదు. ఆయనకు మంత్రిగారి అవసరం కనిపించలేదు. ఆయన స్వయంగా శాసనం కూడా చెయ్యటంలేదు; సంఘానికి ఏమీ కావాలో సంఘం ఎరుగుననే మిష మీద శాసనం ప్రజల చేతిలో పెట్టేశాడు. ఆస్థానానికి ఎవరై నా రావచ్చును, ఏ విషయమైనా చర్చించవచ్చును. బుద్ధిమంతు లందరూ కలిసి సంఘం చాకిరి తేలిక కావటానికి ఎటువంటి ఏర్పాట్లయినా చెయ్యవచ్చును. తను మాత్రం నామమాత్రుడుగా సింహాసనంలో కూర్చుని తీర్మానాలకు తన ముద్ర వేసేవాడు.

“మానాన్న గారి హయాంలో మంత్రిగారు చాలా సమర్థుడని చెప్పకునేవారు. నేను అధికారం వుచ్చుకున్న తరువాత నా చేతి మీదిగా చేసిన శాసనాల్లో ఒక్కదానికి కూడా ఆయన సమ్మతించినట్టు నాకు జ్ఞాపకంలేదు. నేను అనుభవం మీద తెలుసుకున్నాను— తప్పుడు పరిపాలన చెయ్యటానికి చాలా యుక్తి తెలివితేటలూ కావాలి. న్యాయమైన పరిపాలన చెయ్యవలసి వచ్చేటప్పటికి మంత్రిగారికి, నాకూ మీకూ ఉన్నంత సామర్థ్యం లేదని తెలి పోయింది” అన్నాడు రాజుగారు ఒకనాడు సభలో.

ప్రజల షేమానికి నిస్వార్థంగా పాటుపడినందుకు ఎవరో రాజుగారిని అభినందించారు.

తేజస్వి నవ్వుతూ తల అడ్డంగా తిప్పాడు.

“ఆ రెండూ అబద్ధాలే; నేను ప్రజల షేమమూ కోరలేదు. నిస్వార్థంగానూ పాటుపడ లేదు. మొదటినించీ నా సుఖమే నేను చూసుకున్నాను. నా సుఖంతో యితరుల సుఖంకూడా ముడిపడి ఉందనే సంగతి నాకు చాలా కాలం తెలియదు; నాకా సంగతి ఒక స్త్రీ ద్వారా తెలిసి వచ్చింది. ఆమె సంపూర్ణంగా ఆనందించకపోతే నా ఆనందం పరిపూర్ణం కాదనీ, ప్రపంచ

పరిస్థితులు మారితేగాని ఆమె ఆనందం పరిపూర్ణం కాదనీ నాకు తెలిసి రాగానే నేను ప్రపంచాన్ని మార్చటానికి పూనుకున్నాను. దైవం అనుకూలించాడు.

“ఇట్లా కాకుండా నాకు పరిపాలించటంలో అభిలాష ఉండి న్యాయంగా పరిపాలించి ప్రజల క్షేమం కోసం పాటు పడసాగి నట్టయితే మా తండ్రిగారి మోస్తరుగానే నామటుకు నేను మంచి పేరు తెచ్చుకుని దాటిపోయి ఉండును. ప్రజల కష్టసుఖాలు మామూలుగానే ఉండేవి. మా తండ్రిగారి పరిపాలనలో బాగుపడ్డ కొద్దిమంది ఆయనది రామరాజ్యమని వదంతి పుట్టించారు.

“ఇంకొక రహస్య విషయం చెబుతాను. నేను చిన్నతనంలో మా తండ్రిగారిని జాగ్రత్తగా గమనించేవాణ్ణి. ఆయన జీవితంలో ఏమీ సుఖపడలేదు. ఆయన ఒక్కొక్కసారి రోజులతరబడి దిగులుగా ఉండటం నే నెరుగుదును. మొదటినుంచీ ఆయనకు అంతరాత్మలో హోరాహో యుద్ధమే. లోపల ఒకటి బయటి కొకటి—ఆయన జీవితం అట్లాగే వెళ్ళిపోయింది. ఆయనకునిజంగా ప్రజల గొడవ ఎప్పుడూ పట్టలేదు. అన్యాయం చెయ్యటానికి న్యాయ మార్గాలు అన్వేషించటంలో ఆయన తల పగిలిపోయ్యేది. తనది న్యాయపరిపాలన అనిపించుకోవటానికి ఆయన కెందుకో అంత ఆదుర్దా?

“ఆయనను చూసి నేను మంచి పాఠం నేర్చుకున్నాను. నా అంతరాత్మలో నే నెన్నడూ కలహం పెట్టుకోలేదు. ప్రజలంటేనూ, న్యాయమంటేనూ, పరిపాలన అంటేనూ నాకు క్రమంగా విముఖత్వం ఏర్పడ్డది. నా సుఖంలో తప్ప నాకు మరి దేనిలోనూ నమ్మకం కుదరకపోయింది. ఏదో విధంగా నా సుఖం నేను చూసుకోగలిగాను. నా జీవితం వృధా పోలేదు,” అన్నాడు రాజుగారు.

సభ్యులంతా ఆ మాటకు ఆమోదం తెలియజేశారు.

ముద్రణ : నిలవనీరు కథల సంపుటి, యువబుక్స్.